


## உமா பதிப்பகம் தமிழ்மொழிப் பிரிவுக்கான சிறந்த புத்தக விருதைத் தட்டிச் சென்றது

மலேசிய புத்தக வெளியீட்டாளர்கள் சங்கம் (MABOPA) நடத்திய மலேசிய புத்தக விருதின் பரிசளிப்பு விழா 2, கோலாலம்பூர் உலக வர்த்தக மையத்தில் நடைபெற்ற 'கோலாலம்பூர் சர்வதேச புத்தகக் கண்காட்சி 2023' இல் 31 மே 2023 சிறப்பாக நடைபெற்றது. இவ்விருதின் பரிசளிப்பு விழாவில் உமா பதிப்பகத்தின் வெளியீடான உலகத் தமிழ்க் களஞ்சியம் தமிழ்மொழி பிரிவுக்கான சிறந்த புத்தகமாகத் தேர்ந்தெடுக்கப்பட்டது. மலேசிய புத்தக விருதின் பரிசளிப்பு விழாவில் தமிழ்மொழிப் பிரிவுக்கு விருது வழங்குவது இதுவே முதல் முறையாகும். இது தமிழ்மொழிக்கே கிடைத்த சிறந்த அங்கீகாரமாகக் கருதப்படுகிறது. இவ்விருதினை நாட்டின் முன்னணிப் பதிப்பகமான உமா பதிப்பகத்தின் நிர்வாக இயக்குநர் திரு. சிவபாலன் சோதிநாதன் பெற்றுக்கொண்டார். மலேசிய புத்தக விருது என்பது மலேசியாவில் வெளியிடப்பட்ட அச்சு அல்லது மின்னியல் படைப்புகளின் உயர் தரம், படைப்பு மற்றும் வெளியீடு ஆகியவற்றுக்கு அங்கீகாரம் வழங்குவதை நோக்கமாகக் கொண்டுள்ளது.



உமா பதிப்பகத்தின் நிர்வாக இயக்குநர் திரு. சிவபாலன் சோதிநாதன் விருதைப் பெறுகிறார்.



உமா பதிப்பகத்தின் நிருவாக இயக்குநர் திரு. சிவபாலன் சோதிநாதன் விருது கோப்பையுடன்


இவ்விருது விழா மலேசிய புத்தக வெளியீட்டாளர்கள் சங்கத்தினால் (MABOPA) ஏற்பாடு செய்யப்பட்டது. MABOPA என்பது 14 ஜனவரி 1969 இல் நிறுவப்பட்ட ஒரு சங்கமாகும். இச்சங்கமானது ஏறத்தாழ 160 வெளியீட்டாளர்களுடன் பதிவு செய்யப்பட்டு மலேசியாவில் வெளியீட்டுத் துறையின் ஒரு முக்கியமான சங்கமாகத் திகழ்கிறது.

2வது மலேசிய புத்தக விருதுகளின் தலைவரான மபோபாவின் துணைத் தலைவர் துவான் ஹாஜி சே மஸ்லான் சாஆட் தலைமையில்

இந்தப் பரிசளிப்பு விழா நடைபெற்றது. மலேசியாவில் நடைபெறும் புத்தக விருது விழாவில் இதுவே மிகப்பெரிய புத்தக விருது விழா என அவர் பெருமிதம் கொண்டார். MABOPA மக்களின் ஆர்வத்தைப் புத்தகத்தின்பால் ஈர்ப்பதில் அதிக கவனம் செலுத்துவதாகவும் குறிப்பிட்டார். ஹாலிவுட் சிறந்த படத்துக்கான விருது நிகழ்ச்சிகளின்வழி தங்கள் திரைப்படங்களைச் சந்தைப்படுத்தி ரசிகர்களைத் தங்கள் திரைப்படங்களின்பால் ஈர்க்கின்றது. அதுபோல மலேசிய புத்தக வெளியீட்டாளர்களும் இவ்விருது விழாவின்வழி தங்கள் புத்தகங்களைச் சந்தைப்படுத்துவதோடு மக்களிடையே ஆர்வத்தை ஏற்படுத்தி தங்கள் புத்தகங்களை வாங்கவும் வைக்கலாம் என அவர் தமது உரையில் கூறினார். மேலும், இவ்விருதின் வெற்றியாளர்களும் அப்புத்தக வெளியீட்டாளர்களும் இவ்விருதைத் தங்கள் புத்தகத்தைச் சந்தைப்படுத்தலுக்கு முக்கியமான ஒன்றாக பயன்படுத்திக் கொள்ளலாம் எனவும் தெரிவித்தார்.

இலக்கியப் புத்தக விருது (மலாய் மொழி), குழந்தைகளுக்கான புத்தக விருது: 2 – 8 வயது (மலாய் மொழி), குழந்தைகள் மற்றும் இளையோருக்கான புத்தக விருது (ஆங்கிலம்), சிறந்த புத்தக அட்டை விருது, மொழிபெயர்ப்பு புத்தக விருது (மலாய் மொழி), சீனப் புத்தக விருது, தமிழ் மொழி புத்தக விருது என மொத்தம் பதினான்கு பிரிவுகளுக்கு விருதுகள் வழங்கப்பட்டன. இவ்விருதுக்கான வெற்றியாளர் தேர்வு இரண்டு சுற்றுகளாக நடத்தப்பட்டன. முதல் கட்டமாக இவ்விருதுக்கு மொத்தம் 293 புத்தகங்கள் பரிந்துரைக்கப்பட்டன. முதல் சுற்றில் புத்தக வெளியீட்டாளர்கள் ஒவ்வொரு பிரிவுக்கான சிறந்த ஐந்து புத்தகங்களுக்கு வாக்களித்தனர். இதன்வழி இறுதி சுற்றுக்கான 78 புத்தகங்கள் தேர்வு செய்யப்பட்டன. இரண்டாம் சுற்றில் புத்தக வெளியீட்டாளர்கள் முதல் சுற்றில் தேர்வு செய்யப்பட்ட 78 புத்தகங்களுக்கு விரிவான மதிப்பெண்களை வழங்கி 14 பிரிவுகளுக்கான சிறந்த புத்தகங்களைத் தேர்வு செய்தனர். மலேசிய புத்தக வெளியீட்டாளர்கள் சங்கத்தில் (MABOPA) பதிவுசெய்யப்பட்ட பதிப்பக நிறுவனத்தினர் மட்டுமே இணையம் வழி இவ்விருதுக்கான வெற்றியாளர்களைத் தேர்வு செய்தனர் என்பது குறிப்பிடத்தக்கது.

இதற்கிடையே, மலேசிய பதிப்பகத் துறையினருக்கு அங்கீகாரம் அளிப்பது மலேசிய புத்தக விருதின் பரிசளிப்பு விழாவின் முதன்மை நோக்கமாக அமைந்துள்ளது. மேலும், இவ்விழாவின்வழி அச்சு மற்றும் மின்னியல் வெளியீடுகளுக்கு அங்கீகாரமும் வழங்கப்பட்டன. வெளியீட்டுத் துறையில் உள்ள வெளியீட்டாளர்களுக்கிடையே புரிதலையும் ஒத்துழைப்பையும் ஒருங்கிணைப்பதோடு புத்தக வெளியீட்டில் அரசாங்கம் மற்றும் துணை நிறுவனங்களின் ஆதரவைப் பெறுவதும் இவ்விருதின் நோக்கமாகும்.



உலகத் தமிழ்க் களஞ்சியம்

உலகத் தமிழ்க் களஞ்சியம் என்பது தமிழ், தமிழர், தமிழ்நாடு பற்றிய ஒரு தமிழ்க் கலைக்களஞ்சியம் ஆகும். இவ்வுலகத் தமிழ்க் கலைக்களஞ்சியம் 2018 ஆம் ஆண்டு வெளியிடப்பட்டது. உலகம் முழுவதும் உள்ள தமிழர்களின் பங்களிப்பு இந்நூலில் இடம்

பெற்றுள்ளது. இக்கலைக்களஞ்சியம் மொத்தம் மூன்று தொகுதிகளைக் கொண்டுள்ளது. இத்தொகுதிகள் அனைத்தும் 16,000-க்கும் மேற்பட்ட செய்திகளுடன் 2,141 பக்கங்களைக் கொண்டுள்ளன. இந்தக் கலைக்களஞ்சியமானது மலேசியாவின், கோலாலம்பூரில் உள்ள முன்னணிப் பதிப்பகமான உமா பதிப்பகத்தால் வெளியிடப்பட்டுள்ளது. மலேசிய உமா பதிப்பக உரிமையாளர் திரு டத்தோ சோதிநாதன் அவர்களின் தலைமையில் இப்புத்தகம் சிறப்பாக உருவாக்கம் கண்டது. 2006-இல் தமிழ், தமிழர், தமிழ்நாடு தொடர்பான அனைத்துத் தகவல்களையும் உலக அளவில் திரட்ட குழு சென்னையில் அமைக்கப்பட்டது. அவ்வாண்டு தொடங்கி தமிழறிஞர்களோடு பல்துறை வல்லுநர்களும் இணைந்து 12 ஆண்டுகள் உழைப்பில் உருவான இக்களஞ்சியம் மலேசியாவில் அச்சிடப்பட்டு 2018 டிசம்பரில் வெளிவந்தது. இதுப்போன்ற சிறந்த தமிழ் நூல்களுக்கு விருதுகள் வழங்குவது என்பது தமிழுக்கும் தமிழர்களுக்கும் கிடைக்கும் மிகப் பெரிய அங்கீகாரமாகும். இவ்வாறான விருதுகள் எழுத்தாளர்களுக்கு மனமகிழ்ச்சியை ஏற்படுத்துவதோடு இளம் எழுத்தாளர்களுக்கு புது உந்துதலாகவும் அமையும்.







BERITA

# Anugerah Buku Malaysia Ke-2: 13 Penerbit Buku Terima Pengiktirafan